



8 መጋቢት አህጉራዊ መዓልቲ ደቂ አንስትዮ

ኣብ ኣክላንድ ካሊፎርኒያ ብድምቀት ብዒሉ

አህጉራዊ መዓልቲ ደቂ-አንስትዮ ቀዳም 8 መጋቢት 2014 ናይ በይ ኤርያ ህዝባዊ ምንቅስቃስ -ዳዕሮ በይ ኤርያ- ብዘሰናደኦ እንግዶት መሰረት፡ ብህቡባት ደቂ አንስትዮ ሙዚቀኛታት ተሰንዮ ኣብ ኣክላንድ ካሊፎርኒያ ብድምቀት ብዒሉ። እዚ በዓል'ዚ ንታሪኻዊ ተራ ደቂ አንስትዮ ብሓፈሻ፡ ንፍሉይ ጅግንነታዊ ተመክሮ ደቂ አንስትዮ ድማ ብፍላይ፡ ንምዝካርን፣ ናይ ቀጻሊ ቃልሲ ንያት ንምሕዳስን ዝዓለመ ነበረ። ኤርትራዊ ህዝቢ በይ ኤርያ ድማ ብልዑል ተሳትፎ ኣማዕረጎ። ብዘይካ'ዚ ንምሕዝነት ንፍትሒ ኣብ ላይቢያ (Coalition for Justice in Liberia) ወኪላ ወይዘሮ ሎቪታ ቱባወ (Lovlta Tugbeh) ኣብቲ ብዓል ተረኺባ ናይ ደቂ አንስትዮ ላይቢያን ኤርትራን ምሕዝነታት ዘዕኩኽ ተሳትፎኣ ኣረጋገጸት።



ኣብ'ዚ ልዕሊ 200 ሚእቲ ዝግመት ህዝቢ በይ-ኤርያ ንዝኸሪ አህጉራዊ መዓልቲ ደቂ-አንስትዮ ዝተኣከበሉ ምሸት፡ ዳዕሮ በይ ኤርያ ዘሰናደኦ ናይ ድራር ዕድመ ድሕሪ ምቕራብ፡ ወግዓዊ መደብ ብኤርትራ ሃገራዊ መዝሙር ተኸፊቱ። ተሳትፍቲ በዓል ነዚ ሃገራዊ መዝሙር'ዚ ጠጠው ኢሎም ኣሰንይዎ። ብድሕሪ'ዚ ተሳትፎ ኤርትራውያን ደቂ-አንስትዮ ኣብ ሓርነታዊ ቃልስና ዘርኢ ስእልታት ብሰላይድ ሾው (Slide show) እናተራእዮ ድምጻዊት ቮሮኒካ ሰሎሙን ልቢ ተሳተፍቲ ዝመሰጠ ኣውሎ ኣስሚዓ።

እቲ ኣውሎ፡ ንጅግንነት ኤርትራዊት ጓል ኣንስተይቲ ዝዘከረ፡ ኣብራባሪ ኣነያቲ ብዝኸነ ኣቀራርባ ወኒ ተሳተፍቲ ንኸለዓል ዘበገበ ድንቀት ዝነበሮ ጀማሪ ምርኢት ኩነ።



ቀጸሉ ቃል ዳዕሮ በይ-ኤርያ ብወይዘሮ አስገደት ምሕረትኣብ ቀሪቡ። እቲ ዝቐረበ መደረ ብመሰረቱ ንሕሉፍን ሕልውን ሃለዋት ደቂ ኣንስትዮ ዘንጸባረቐ፡ ንእንታይነትን፡ ትርጉምን ናይ ኣህጉራዊ መዓልቲ ደቂ ኣንስትዮ፡ ዝገለጸ፡ ንህልዊ ጸገማትን ክግበር ዘለዎ ዕማማትን ዝዳህሰሰ፡ ነበረ። ከም ዘለዎ ንኣንበብቲ ንምቕራቡ ድማ ኣብ ታሕቲ ናይ'ዚ ጸብጻብ'ዚ ቀሪቡ እንሆ።





ዳዕሮ በይ-ኤርያ እዞም ስነ-ጥበባውያን ብዘርእይዎ ምትሕብባር ኣዝዩ ሕጉስ'ዩ።

ኣብ መንጎ ድማ ሸውዓተ ዓመት ዝዕድሙኡ ሻም ስብሓት እተባህለ ዕሸል ስነጥበባዊ፡ ሊን ኦን ሚ (Lean on me) እትብል ናይ እንግሊዝኛ ደርፊ ብምድራፍ ነቲ ብዓል ፍሉይ ድምቀት ሂቡዎ። ተሳተፍቲ ድማ ሓጎሶም ብጣቕሲት ገሊጾም ፍናን ሂቦም።



10 መጋቢት 2014

ስዲቡ ብዳዕሮ በይ-ኤርያ ዝቐረበ መግለጺ እናሆ፡

ክቡራት ዕዳማትና እንቋዕ ደሓን መጻእኩም፡

ሎሚ 8 መጋቢት ንኣህጉራዊ መዓልቲ ደቂ-ኣንስትዮ ንምዝካር ዳዕሮ በይ-ኤርያ ዝገበርናልኩም ዕድመ ኣኸበርኩም ምሳና ክተምስዩ ምምጻእኩም ሓጎስና ወሰን የብሉን። የቐንዩልና።

ብዓልና ንምምዕራግ፡ ካብ ርሑቕን ቀረባን ኣብ መንጎና ተረኪቦም ዘለዉ ህቡባት ሙዚቀኛታት ብስም ህዝቢ በይ-ኤርያ ልባዊ ምስጋናና ነቐርበሎም። የቐንዩልና።

8 መጋቢት ኣህጉራዊት መዓልቲ ደቂ ኣንስትዮ ወትሩ ዓመት ዓመት ክትዝከርን ክትክበርን እንሆ መበል 104 ዓመት ኮይኑ። ደቂ ኣንስትዮ ዓለም ድሑር ባህሊ ተሳዒሩ ማዕርነት ጓል ኣንስተይቲ ኣብ ኩሉ መዳያት ሕብረተሰብ ንምርግጋጽ ዉዳብ ቐልሲ ዝኣወጃለ መዓልቲ እያ። ካብ ክቱር ወጽዓ ንምንጋፍ፡ ማዕረ ደሞዝ ንምዕረ ስራሕ፡ ማዕረ ዕድል ናይ ትምህርትን ስራሕን፡ ናይ ምድማጽ መሰል ክሕሎ፡ ዕረፍትን ደሞዝን ኣብ ግዜ ጥንስን ሕርስን፡ ዓመጽ ኣብ ልዕሊ ደቂ ኣንስትዮ ደው ክብልን ዝጠለባለ መዕልቲ እያ። እዛ መዓልቲ እዚኣ ወጽዓና እነቃላላ ወትሩ ትዝከር ታሪኻዊት መዓልቲያ።

ካብ 1910 8 መጋቢት ከም ዓለም-ለኻዊት መዓልቲ ደቂ-ኣንስትዮ ክትክበር ካብ ዝተወሰነትሉ ክሳብ ሎሚ ሂወት ደቂ-ኣንስትዮ ብፍላይ ኣብተን ምዕቡላት ሃገራት ብዙሕ ተመሓይሹ እዩ ክበሃል ይከኣል'ኳ እንተኾነ፡ ምሉእ ማዕርነት ጓል ኣንስተይቲ ዘረጋገጸ ሕብረተሰብ ክሳብ ሕጂ የሎን። ኣብ ሳልሳይ ዓለም ብሓፈሻ ብፍላይ ከኣ ኣብ ከም ሃገርና ኤርትራ ኸኣ ማዕርነትሰ ይተረፍ ንምስምዑ ዘደንጹ ዓለም ዘስካክሐ ግፍዕታት ኣብ ልዕሊ ደቂ-ኣንስትዮና ይፍጸም ኣሎ።

ኤርትራዊት ጓል-ኣንስተይቲ ከም ኣካል ሕብረተሰብ መጠን ምእንቲ መሰልን ማዕርነትን ተቃሊሳን ገና'ዉን ትቃለስ ኣላ። ኣብ ግዜ ብረታዊ ተጋድሎና ኣይግዛእን ብምባል ብረት ዓጢቓ ኣብ ጎድኒ ኣሕዋታ ደቂ-ተባዕትዮ ኣንጻር ባዕዲ ተሰሊፋ እቲ ዝልዓለ ዋጋ መስዋእቲ ከፊላን ሰንኪላን እያ። እታ ዘይተሰለፈት፡ ተጋደልቲ ዓንጊላ፡ ደም ዉጉኣት ሓጺባ፡ ኣብ ስለላዊ ስራሓት ቐይ ፈጺማ ባዕዲ ብውሽጡ ከምዝቡኸቡኸ ጌራ። ኣብ ስደት ዝነበረት ድማ ዉርደትን ሕስረትን ናይ ስደት ከይኣኸላ ኣብ ፈቐዶ ሃገራት ከዲማ፡ ዘወፈዮ ዕዙዝ ንዋታዊ ኣበርክቶ ኣብ ምርግጋጽ ልዑላውነት ሃገርና ወሳኒ ተራ ኔሩዎ። ብዓቢኡ ድማ ኤርትራዊት ኣደ ምሩጻት ደቃ ኸፊላ ወለዳ ከም ዘይወለደት ኮይና።

ድሕረዘ ልዑላውነት ሃገርና ዘጓናጸፈ ተወፋይነታ፡ ሃገርና ፍትሕን ሰላምን ዝነገሳ ክትከውን ንሳ ድማ፡ ቅሱን ህይወትን ራህዋን ምስ ህዝባ ከተስተማቕር ዓቢ ተስፋን ትጽቢት ነይሩ። እንነብር ዘሎና ሂወት ግን ከምኡ ኣይኮነን፡ ብኣንጻር በዚ ኣብ ሃገርና ዘሎ ጨካን መላኺ ስርዓት ተጠሊማ ኣደዳ ስደትን፡ ጥምየትን፡ ሕማምን፡ ድንቁርናን፡ ዓመጽን፡ ማእሰርትን፡ ሞትን ከብይና ትርከብ። ሕሉፍ ሓሊፉ ሎሚ ጓል-ኣንስተይቲ ኤርትራ ኣብ በረኻታት ሲናይ ከም እንስሳ ተሓራዳ ኩላሊታ ይሸየጥ ኣሎ። እታ ጭቆናን ምዝመዛን መሪራዋ ዝረኸበ ይርከበኒ ኢላ ክትሰደድ ዝመረጸት፡ ኣብ ፈቓዱ ግዳይ ዓመጽን ወርደትን ኮይና ንሓደጋታት ተሳጢሓ ትርከብ። ኣብ ዝሓለፈ ጥቅምቲ ኣብ ላምፕዳዛ ኣብ ዝተረኸበ ህልቂት፡ መንእሰይ ኤርትራዊት ኣደ እናጠሓሰት ኣብ ባሕሪ ሓሪሳ መዳሕንታ ከይተብትከ ምስ ህጻና ጠፊኦ። ካብዚ ዝኸፍእ የሎን። ሎሚ ኤርትራዊት ኣደ ሃገራዊ ኣገልግሎት ብዝብል ምስምስ ደቃ ተመንዚዓ፡ ደቃ ተኣሲሮም ድሃዮም ዘይትሰምዓሉ ገጾም ዘይትርእየሉ ጸልማት ሂወት ትሓልፍ ኣላ። እታ መንእሰይዊን ሃገራዊ ኣገልግሎት ብዝብል ሸፋን ኣይክትመሃር ኣይክትወልድ ክትዝምድ ኣብ ኢድ ሰበሰልጣን ናይ ዓመጽ ግዳይ ኮይና ተሪፋ። ብዘይካዚ ኤርትራዊት መንእሰይ ምስ ኣሕዋታ ደቂ-ተባዕትዮ፡ ኣብ ክንዲ ኣብ ትምህርቲ ኣብ ፈቓድ ኣብያተ-ማእሰርቲ ኣብ ኢድ ግፍዕኛ ስርዓት ህግዲፍ ትሳቕ ኣላ። ሎሚ ሕሰም ጓል ኣንስተይቲ ኤርትራ መላእ ሕብረተሰብ ዓለም ፈሊጡዎ ጥራሕ ዘይኮነ የእውየላሎ።

ንሕና ኤርትራውያን ከም ዓለምና ነዛ ታሪኻዊት ዕለት ዓመት ዓመት ካብ ነብዕላ ዓመታት ኮይኑ። ንሕና እቶም ንፍትሕን ሰብኣዊ መሰላትናን ንቃለስ ዘሎና ጥራሕ ዘይኮነ ባዕሉ እቲ ጥንቂ ሕሰረትን ውርደትን ጓል-ኣንስተይቲ ኤርትራ ዝኾነ ስርዓት ኣብ ኣስመራ ከምኣመሉ ከብዕላ እዩ። ብረድዮን ቴለቭዥንን ድማ ሰራሒት ቅያ ክብል ክውዕልዮ። እቲ ኣዝዩ ዝገርምን ዘሕዝንን ከኣ እቲ ንሸሙ “ሃገራዊ ማሕበር ደቂ-ኣንስተዮ ኤርትራ” ዝበሃል ኣብ ክንዲ ንመሰል እታ ኣብ ሳዋ ሰበሰልጣን መጻወቲ ጌሮማ ዘለዉ መንእሰይን፡ ደቃ ተመንዚዓ ዘላ ኣደን፡ ኣብ ቤት ማእሰርቲ ትማስን ዘላ ሰራሒት ቅያ መቃልስተንን ዝጣበቐ “ንሕና ንሱ፡ ንሱ ንሕና” ክብል ክውዕልዮ።

ገለ ኣብ ስደት ካብ እንርከብ ደቂ-ኣንስተዮ ድማ ካብቲ ጨቋኒ ስርዓት ርሒቑና፡ ብዝተዓቕብናሎም ምዕቡላት ሃገራት ዝወሃበና ሰብኣዊ መሰላት እናኣስተማቕርናን ደቅና ሓቕፍናና ብሰላም እና ኣዕበናን እናኣምሃርናን ነቲ ኣደታትናን ኣሕዋትናን ዝጭቁን ዘሎ ገፋዒ ስርዓት ንዋታውን ሞራላውን ደገፍ እናሃብና ኣህጉራዊ መዓልቲ ደቂ-ኣንስተዮ ንምብዓል ኣብ ዝተኸሎ ጓይላ ክንስዕስዕ ክንኣድር ኢና። እዚ ግን ጥልመት ነታ ትጭቑን ዘላ ጓል ኣንስተይቲ ኤርትራ ጥራሕ ዘይኮነ ጥልመት ንዝላ ርእሰና እዩ።

ንመራሕቲ “ሃገራዊ ማሕበር ደቂ-ኣንስተዮ ኤርትራ” ነተን ኣብ ዝጥዕመን እና ነበራ ደቀን ሓቀፊን ጓይላታት መላኺ ከድምቓ ዝሓድራ ኣሕዋትናን፡ 8 መጋቢት ምክንያት ብምግባር ወያ ሰራሒት ቅያ ኣብ ቤት-ማእሰርቲ እያ ዘላ፤ ክማገብታላ። መንእሰይ ኣብ ኢድ ሰበሰልጣን ብዓመጽ ትሳቕ ኣላ፤ ክጣበቓላ። ካብ ጭቆናን ምዝመዛን ስርዓት ህግዲፍ ክትሃድም ኣብ ፈቓድኡ ከም ኣቕሓ ትሸየጥን ትልወጥን ዘላ፤ ክሓታላ ነዘኻኸረን።

ንሕና ድማ፡ ሎሚ 8 መጋቢት ኣህጉራዊ መዓልቲ ደቂ-ኣንስተዮ ክነኸብር ከሎና፡

- ሕሉፍ ተመኩሮና እንመዝነላ፡ ኣብ ዓለም ክሳብ ሕጂ ተመዝጊቡ ዘሎ ዓወታት እናኣምስገና፡ ደቂ-ኣንስተዮ ኤርትራ መሰልና ክረጋገጽ ቃልስና ክሓንን ሙብጽዓ እንኣትወላ መዓልቲ ክትከውን፤
- ኣብ ክንዲታ ኣብ ባሕሪ ድራር ዓሳ ትኸውን ዘላን፡ ኣብ ፈቓድ በረኻታት ጅሆ ትተሓዝ ዘላን፡ ኣብ ፈቓድ ቤት ማእሰርታት ሰብኣዊ መሰላታ ትገሃስ ዘላን፡ ኣብ ዓለም ድምጻ ክሰማዕ ክነእውየላ ቃል እንኣትወላ መዓልቲ ክትከውን፤
- ጭቆናን፡ ሕሰምን፡ ደቂንስተዮ ኣብ ኤርትራ ከብቅዕ፡ ምልካዊ ስርዓት ኤርትራ ፡ ክሰርገን፡ ሓራ ህዝቢ ክህንጽን ስለ ዘድሊ፡ ከምቲ ናይ ግዜ ብረታዊ ተጋድሎ፡ ሕጂውን ብምሉእ ዓቕምን ሕልናን፡ ኣንጻር ጨቋኒ ስርዓት ህግዲፍ ከም ህዝቢ ተጠርኒፍና ክንሓንን ዋናታት ጉዳይና ክንከውን ብናህሪ እንብገሰላ መዓልቲ ክትከውን ይግባእ።

ብዘይተሳትፎ ደቂ-ኣንስተዮ ዝትከል ዲሞክራሲ የሎን። ፍርቂ ሕብረተሰብ ኢና። መሰልና ዘይሕሉ ሕብረተሰብ ብባህርያቱ ፍትሓዊ ክኸውን ኣይክእልን። ብመሰረቱ ሕቶና ሕቶ ሰብኣዊ መሰልዮ። ስለዝኾነ ኸኣ መሰል ደቂ-ኣንስተዮ ብቓልሲ ደቂ-ኣንስተዮ ጥራሕ ኣይኮነን ዝዕወት። ንመሰልክን ባዕልኸን ክትቃለሳ ኣሎክን ክበሃል ይስማዕዮ። ንመሰልና ዘይቃለስ ንፍትሒ እቃለስ ኣለኹ ክብል ኣይክእልን። ኩሉ ደላይ ፍትሕን ዲሞክራሲን እጃሙ ዘበርክተሉዮ። ዲሞክራሲ ህዝቢ ዝመሓደረሉ ኣገባብ ጥራይ ዘይኮነ፡ ኣብ ወልቃዊ ሂወትና እንነብረሉ ባህሊ ክኸውን ይግባእ። ወጽዓና ምስ ሓደ ስርዓት መጺኡ ምስ ሓደ ስርዓት ዝጥፍእ ኣይኮነን። ጠንቂ ምግሃስ መሰልና ድሕረትን ድንቁርናን እዩ። ባህላዊ ድሕረትና ክሰርጽ ወለደታት ዝወሰደ ኮይኑ ክድምስሰዉን ወለደታት ክወስድዮ። ብመሰረቱ እቲ ድሕረትን ድንቁርናን ከኣ ኣብ ኩልናሎ። ስለዚ ኩልና ኣንጻር ድሑር ኣተሓሳስባና ብትብዓት ክንቃለስ ንለዓል።

ህዝቢ በይ-ኤርያ ክሳብ ሕጂ ዝሃበና ደገፍ ብሓፈሻ ብፍላይ ከኣ መዓልቲ ደቂ-ኣንስተዮ ክነብዕል ዝተገብረልና ሞራላውን ንዋታውን ሓገዛት እናኣመስገና፡ መጻኢ መደባት ዳዕሮ ንምዕዋት ብዘይዳ ክሳተፍ ንጽውዕ። የቕንየልና።

ጽን ኢልኩም ስለዝሰማዕኩምኒ የምስግን።

ብዘይ ተሳትፎና ዝትከል ዲሞክራሲ የሎን!

መሰል ጓል ኣንስተይቲ ብዲሞክራሲያዊ ቻልሲ ክዕወትዮ!

ክብርን ሞገስን ንስዑኣትና!

8 መጋቢት 2014